

- 1) திமுக அரசின் ஊழல் மற்றும் பொய் வாக்குறுதிகள் காரணமாக மக்கள் சலிப்படைந்துள்ளதாக மத்திய உள்துறை அமைச்சர் திரு. அமித் ஷா குற்றம் சாட்டியுள்ளார்.
- 2) அரிசி உற்பத்தியில் இந்தியா முதலிடத்தைப் பிடித்துள்ளதாக மத்திய அரசு கூறியுள்ளது.
- 3) தமிழ் மின் நூலகத்தில் ஜி.டி. நாயுடுவின் சிறப்பு இணையப் பக்கம் தொடங்கப்பட்டுள்ளதாக மாநில அரசு தெரிவித்துள்ளது.
- 4) தமிழகத்தில் குறைந்தபட்ச வெப்பநிலை அடுத்த நான்கு நாட்களுக்கு படிப்படியாக குறையும் என்று வானிலை ஆய்வு மையம் அறிவித்துள்ளது.
- 5) பிரிட்டிஷ் ஓப்பன் ஜூனியர் ஸ்குவாஷ் போட்டியில் இந்தியாவின் அனாகத் சிங் காலிறுதிக்கு முன்னேறியுள்ளார்.

--- இனி விரிவான செய்திகள் ---

தமிழக சட்டப்பேரவைத் தேர்தலில் தேசிய ஜனநாயக கூட்டணி வெற்றி பெறும் என்று மத்திய உள்துறை அமைச்சர் திரு. அமித் ஷா நம்பிக்கை தெரிவித்துள்ளார்.

புதுக்கோட்டையில் தற்போது நடைபெற்று வரும் பிஜேபியின் மாநில தலைவர் திரு. நயினார் நாகேந்திரன் மேற்கொண்ட யாத்திரையின் நிறைவு விழாவில் கலந்துகொண்டு அவர் உரையாற்றி வருகிறார்.

பிரதமர் திரு. நரேந்திர மோடியின் தலைமையின்கீழ் நாட்டின் வளர்ச்சிப் பயணத்தில் தமிழகமும் பங்கேற்க வேண்டும் என்று அவர் கேட்டுக்கொண்டார்.

திமுக அரசு பல்வேறு ஊழல் குற்றச்சாட்டுகளுக்கு உள்ளாகியிருப்பதாக கூறிய அவர், திமுக அரசின் ஊழல் மற்றும் பொய்யான வாக்குறுதிகளால் மக்கள் சலிப்படைந்துள்ளதாகவும் அவர் கூறினார்.

வரும் தேர்தலில் திமுக அரசு அகற்றப்படும் என்றும் திரு. அமித் ஷா தெரிவித்தார்.

இந்த நிகழ்ச்சியில் பேசிய திரு. நயினார் நாகேந்திரன், மதுரையில் கடந்த ஆண்டு அக்டோபர் மாதம் 12ஆம் தேதி

தொடங்கிய இந்தப் பிரச்சாரப் பயணம் புதுக்கோட்டையில் இன்று நிறைவடைவதாக குறிப்பிட்டார்.

இந்த யாத்திரையின்போது ஒரு லட்சத்துக்கும் மேற்பட்ட பொதுமக்களை தாம் சந்தித்ததாக அவர் கூறினார்.

தமிழகத்தில் ஆட்சி மாற்றம் ஏற்பட வேண்டும் என்பதே அவர்களின் எதிர்பார்ப்பாக உள்ளது என்றும் அவர் தெரிவித்தார்.

இதன் காரணமாக தமிழக சட்டப்பேரவைத் தேர்தலில் தேசிய ஜனநாயக கூட்டணி மிகப்பெரிய வெற்றியைப் பெறும் என்றும் திரு. நயினார் நாகேந்திரன் நம்பிக்கை தெரிவித்தார்.

<<<<>>>>

அரிசி உற்பத்தியில் இந்தியா முதலிடத்தைப் பிடித்துள்ளதாக மத்திய வேளாண் அமைச்சர் திரு. ஷிவ்ராஜ் சிங் செளஹான் கூறியுள்ளார்.

இன்று புதுதில்லியில் இந்திய வேளாண் ஆராய்ச்சி குழுமத்தின் பல்வேறு பயிர்களின் 184 புதிய ரகங்களை வெளியிட்டு அவர் பேசினார்.

நாட்டின் அரிசி உற்பத்தி கடந்த ஆண்டில் 15 கோடி டன்னை தாண்டியதாக அவர் தெரிவித்தார்.

இதன் மூலம் அரிசி உற்பத்தியில் சீனாவை பின்னுக்குத் தள்ளி இந்தியா முதலிடத்தைப் பிடித்துள்ளதாக அவர் கூறினார்.

கடந்த 10 ஆண்டுகளில் மூவாயிரத்துக்கும் மேற்பட்ட புதிய பயிர் ரகங்கள் வெளியிடப்பட்டுள்ளதாகவும் அவர் தெரிவித்தார்.

விவசாயிகள் நலனுக்கான திட்டங்கள் முழுமையாக அவர்களை சென்றடைவதை மத்திய அரசு உறுதி செய்து வருவதாகவும் திரு. ஷிவ்ராஜ் சிங் சொஹான் கூறினார்.

<<<<>>>>

வந்தே பாரத் விரைவு ரயில் பொதுமக்களிடையே பெரும் வரவேற்பைப் பெற்றுள்ளதாக ரயில்வே அமைச்சர் திரு. அஷ்வினி வைஷ்ணவ் கூறியுள்ளார்.

புதுதில்லியில் செய்தியாளர்களிடம் பேசிய அவர், இந்த ரயில் சேவை வேண்டும் என்ற கோரிக்கைகள் தொடர்ந்து அதிகரித்து வருவதை சுட்டிக்காட்டினார்.

ரயில் பயணிகளுக்கு புதிய அனுபவத்தை வந்தே பாரத் ரயில் அளிப்பதாகவும் திரு. அஷ்வினி வைஷ்ணவ் கூறினார்.

<<<<>>>>

புதிய வரிச் சட்டம் வரும் ஏப்ரல் மாதம் ஒன்றாம் தேதி முதல் செயல்படுத்தப்பட உள்ளதாக மத்திய நேரடி வரி வாரியத்தின் தலைவர் திரு. ரவி அகர்வால் கூறியுள்ளார்.

இது தொடர்பாக வருமான வரித்துறை அதிகாரிகளுக்கு எழுதியுள்ள கடிதத்தில் அவர் இதனைத் தெரிவித்துள்ளார்.

இந்தப் புதிய வரிச் சட்டத்தை செயல்படுத்துவதற்கான நடவடிக்கைகளை முழுமையாக மேற்கொள்ளுமாறும் திரு. ரவி அகர்வால் அதிகாரிகளுக்கு அறிவுறுத்தினார்.

<<<<>>>>

தமிழ் மின் நூலகத்தில் ஜி.டி. நாயுடுவின் சிறப்பு இணையப் பக்கம் தொடங்கப்பட்டுள்ளதாக மாநில அமைச்சர் திரு. பழனிவேல் தியாகராஜன் கூறியுள்ளார்.

ஜி.டி. நாயுடுவின் நினைவு நாளான இன்று இந்த சேவையை அமைச்சர் தொடங்கி வைத்ததாக மாநில அரசின் செய்திக்குறிப்பு தெரிவிக்கிறது.

<<<<>>>>

மக்கள் நலனில் அக்கறையின்றி திமுக அரசு செயல்பட்டு வருவதாக அஇஅதிமுக குற்றம் சாட்டியுள்ளது.

நாமக்கல் மாவட்டத்தில் திமுக அரசைக் கண்டித்து அஇஅதிமுக சார்பில் நடைபெற்ற கண்டன ஆர்ப்பாட்டத்தில் பங்கேற்ற அக்கட்சியை சேர்ந்த முன்னாள் அமைச்சர் திரு. தங்கமணி பின்னர் செய்தியாளர்களிடம் பேசினார்.

நாமக்கல் மாவட்டம் பிலிக்கல்பாளையம் - ஈரோடு மாவட்டம் கொடுமுடி இடையே உயர்மட்ட பாலம் அமைக்க திமுக அரசு தவறிவிட்டதாகவும், இதனைக் கண்டித்து இந்த ஆர்ப்பாட்டம் நடைபெற்றதாகவும் அவர் கூறினார்.

மத்திய அரசை விமர்சித்தால் மக்கள் வாக்களித்திடுவார்கள் என்ற தவறான எண்ணத்தை திமுக கொண்டிருப்பதாகவும் அவர் கூறினார்.

தேர்தல் தோல்வி பயம் காரணமாக பல்வேறு அறிவிப்புகளை திமுக அரசு தற்போது வெளியிட்டு வருவதாகவும் திரு. தங்கமணி தெரிவித்தார்.

<<<<>>>>

தமிழகத்தில் வாக்காளர் பட்டியலில் பெயர் சேர்த்தல், நீக்குதல் மற்றும் திருத்தங்கள் மேற்கொள்வதற்கான சிறப்பு முகாம்கள் மாநிலம் முழுவதும் இரண்டாவது நாளாக இன்றும் நடைபெற்றது.

வாக்குச்சாவடி மையங்களில் நடைபெற்ற இந்த முகாம்களில்  
ஏராளமானோர் பங்கேற்று விண்ணப்பித்ததாக எமது செய்தியாளர்  
தெரிவிக்கிறார்.

<<<<>>>>

தமிழகத்தில் குறைந்தபட்ச வெப்பநிலை அடுத்த 4 தினங்களுக்கு  
படிப்படியாக குறையக்கூடும் என்று சென்னை வானிலை ஆய்வு  
மைய இயக்குநர் திரு. செந்தாமரைக்கண்ணன் கூறியுள்ளார்.

எமது செய்தியாளரிடம் பேசுகையில் அவர் இவ்வாறு கூறினார்.

**(Sound Byte - Senthamarai kannan - 31 Sec)**

<<<<>>>>

சேலம் மாவட்டத்தைச் சேர்ந்த இசைக் கலைஞர்களின்  
இசையுடன் செவ்வாய்ப்பேட்டையில் சீதாராமர் திருக்கல்யாண  
உற்சவம் நடைபெற்றது.

நாதஸ்வரம் மற்றும் தவில் இசைக் கலைஞர்கள் சங்கம் சார்பில்  
இந்த நிகழ்ச்சி நடைபெற்றதாக எமது செய்தியாளர் தெரிவிக்கிறார்.

**(Voice Byte - Vijayakumar - 49 Sec)**

<<<<>>>>

நீலகிரி மாவட்டம் உதகை அருகே தேயிலைத் தோட்டத்தில் பதுங்கியுள்ள புலியை தேடும் பணியில் வனத்துறையினர் தீவிரமாக ஈடுபட்டுள்ளனர்.

அதிநவீன ட்ரோன் கேமரா உதவியுடன் வனத்துறையினர் இப்பணியினை மேற்கொண்டு வருவதாக எமது செய்தியாளர் தெரிவிக்கிறார்.

(Voice Byte - Saravana - 44 Sec)

<<<<>>>>

மாவட்டச் செய்திகள்

சேலம் மாவட்டம் எடப்பாடியில் நடைபெற்ற நிகழ்ச்சியில் 63 புதிய பேருந்துகளின் சேவையை மாநில அமைச்சர்கள் திரு. சிவசங்கர் மற்றும் திரு. ராஜேந்திரன் இன்று தொடங்கி வைத்தனர்.

-----

சென்னை மாநகராட்சிக்குட்பட்ட பல்வேறு பகுதிகளில் மேற்கொள்ளப்பட்டு வரும் வளர்ச்சித் திட்டப் பணிகள் குறித்து மாநில அமைச்சர் திரு. சேகர் பாபு இன்று ஆய்வு மேற்கொண்டார்.

-----

தஞ்சாவூர் மாவட்டம் திருவையாறில் நடைபெற்று வரும் சத்குரு தியாகராஜர் ஆராதனை விழாவையொட்டி அஞ்சல்துறை சார்பில் இரண்டு சிறப்பு சேவை மையங்கள் தொடங்கப்பட்டுள்ளன.

-----

தென்காசி மாவட்டம் குற்றால அருவிகளில் வார விடுமுறையை ஒட்டி சுற்றுலாப் பயணிகள் இன்று குவிந்துள்ளனர்.

-----

### விளையாட்டுச் செய்திகள்

பிரிட்டிஷ் ஒப்பன் ஜூனியர் ஸ்குவாஷ் போட்டியில் இந்தியாவின் அனாகத் சிங் காலிறுதிக்கு முன்னேறியுள்ளார்.

19 வயதுக்குட்பட்டோருக்கான மகளிர் ஒற்றையர் பிரிவு காலிறுதிக்கு முந்தைய சுற்று ஆட்டத்தில் அவர் 11-3, 11-3, 11-6 என்ற செட் கணக்கில் எகிப்தின் Malak Elmaraghy-ஐ வென்றார்.

-----

Taekwando போட்டிகளுக்கான சர்வதேச தரவரிசை பட்டியலின் மகளிர் பிரிவில், இந்தியாவின் Rupa Bayor 6-வது இடத்திற்கு முன்னேறி வரலாற்றுச் சாதனை படைத்துள்ளார்.

-----

வதோதரா சர்வதேச இளையோர் டேபிள் டென்னிஸ் போட்டியில்  
இந்தியாவின் Divija Paul பட்டம் வென்றார்.

<<<<The End>>>>